

## ارباب علم و دانش کی عدالت میں "الشرعیہ" کا مقدمہ

وفاق المدارس العربیہ پاکستان کے آرگن مہنامہ "وفاق المدارس" کا شکرگزار ہوں کہ اس کے گزشتہ شمارے میں مہنامہ "الشرعیہ" کی عمومی پالیسی پر نقد و تبصرہ کرتے ہوئے کچھ ایسے امور کی طرف توجہ دلائی گئی ہے جن کیوضاحت کے لیے قسم اٹھانا ضروری ہو گیا ہے۔ چنانچہ "وفاق المدارس" کے تفصیلی تبصرہ کے جواب کے طور پر نہیں، بلکہ توجہ دلانے پر شکریہ ادا کرتے ہوئے اہم امور کیوضاحت کے لیے یا "ارباب علم و دانش کی عدالت میں "الشرعیہ" کا مقدمہ" کے طور پر کچھ معروضات پیش کر رہا ہوں۔

اس تبصرے کی روشنی میں تین نکات ہمارے سامنے ہیں:

- ۱۔ "الشرعیہ" نے علمی مسائل پر آزادانہ بحث و مباحثہ کے عنوان سے فکری انتشار پھیلانے کی روشن اختیار کر رکھی ہے۔
- ۲۔ "الشرعیہ" اکابر و اسلاف کے طرز اور موقف سے انحراف کی طرز اپنائے ہوئے ہے۔
- ۳۔ "الشرعیہ" کے مدیر حافظ محمد عمار خان ناصر نے، جو رقم الاحروف کا فرزند ہے، اس فورم کو جناب جاوید احمد غامدی کے افکار کے فروع کا ذریعہ بنارکھا ہے اور اس کے والد کے طور پر رقم الاحروف بھی اس کا معاون اور پشت بناہ ہے۔

جہاں تک علمی مسائل میں آزادانہ بحث و مباحثہ کا تعلق ہے، یہ بات درست ہے کہ "الشرعیہ" نے گزشتہ میں سال کے دوران اس کا ماحول پیدا کرنے کی مسلسل کوشش کی ہے اور اب بھی یہ ہمارے اہداف میں شامل ہے، اس لیے کہ آج کے حالات میں آزادانہ بحث و مباحثہ کے بغیر کسی بھی مسئلے میں مطلق تیجھے تک پہنچنا ممکن نہیں ہے اور علمی ذرائع ابلاغ اور تعلیمی مراکز نے اسلام اور مسلمانوں کے بارے میں مختلف اطراف سے شکوہ و شہباد پیدا کرنے کی جوہم شروع کر رکھی ہے، اس کے اثرات سے نئی نسل کو محفوظ رکھنے کے لیے ہمارا روایتی اسلوب کافی نہیں ہے۔ ماضی نے اپنا علمی خزانہ کتابوں اور سیمیناروں میں اگلی دنیا ہے اور آج کوئی بھی ذی استعداد اور باصلاحیت نوجوان اپنے چودہ سو سالہ علمی ماضی کے کسی بھی حصہ کے بارے میں معلومات حاصل کرنا چاہے یا کسی بھی طبقہ کا موقف اور دلائل معلوم کرنا چاہے تو اسے اس کے ہمراپر موقع اور وسائل ہر وقت میسر ہیں۔ اس ماحول میں یہ کوشش کرنا کہ نوجوان اہل علم صرف ہمارے مہیا کردہ علم اور معلومات پر قناعت کریں اور علم اور معلومات کے دیگر ذرائع سے آئکھیں اور کان بند کر لیں، نہ صرف یہ کہ ممکن نہیں ہے بلکہ فطرت کے بھی منافی ہے۔ اس لیے آج کے دور میں ہماری ذمہ داری پہلے سے کہیں زیادہ بڑھ جاتی ہے اور یہ بات ہمارے فرائض میں شامل ہو جاتی ہے کہ مطالعہ اور تحقیق کے اس سمندر سے نئی نسل کو روکنے کی بجائے خود بھی اس میں گھیں اور ان متنوع اور مختلف الجہات ذرائع معلومات میں حق کی تلاش یا حق کے دائرے کو محفوظ رکھنے کے لیے ان کی راہنمائی کریں۔ چنانچہ علم و

فکر کی دنیا میں میرا ذوق روکنے یا باز رکھنے کا نہیں بلکہ صحیح نتیجے تک پہنچنے کے لیے ہر ممکن مدد کرنے کا ہے۔ کسی دوست کو یہ طریقہ پسند ہو یا نہ ہو، لیکن میں اسی صحیح سمجھتا ہوں۔ اس کے لیے بحث و مباحثہ ضروری ہے، مسائل کا تجزیہ و تدقیع اور دلائل کی روشنی میں ان کا حل خالص علمی انداز میں تلاش کرنا ضروری ہے، البتہ اس بحث و مباحثہ میں علمی اصول اور مسلمات کا لحاظ اور گفتگو کو ان کے دائرے میں محدود رکھنا بھی اس کا ناگزیر تقاضا ہے۔

مولانا مناظر احسن گیلانی، مولانا عبدالmajid ریاضی کے نام اپنے ایک مکتب میں فرماتے ہیں:

”تدوین فقہ پر کام شروع کر دیا گیا تھا۔ ۱۰۰ صفحات سے زیادہ جامعہ عثمانیہ کے رسیح جزل میں شائع بھی ہو چکا تھا۔ اگرچہ اس کی حیثیت بالکل مقدمہ کتاب کی تھی، تاہم لوگوں نے پسند کیا تھا۔ ..... یوں تو اس کتاب کے سلسلے میں خدا ہی جانتا ہے کہ کن کن باتوں کے لکھنے کا رادہ تھا، لیکن ہندی ”مجد دیت“ کی تین خاص باتوں میں سے ارادہ تھا کہ اس خاص مسئلہ کے مال و مالیہ پر اس کتاب میں بحث کی جائے جس کی طرف اشارہ کرتے ہوئے الف ثانی کے مجدد ہمدرحمۃ اللہ علیہ نے ارقام فرمایا ہے:

در دیار ہندوستان کہ ایں ابتلاء بیش تر است، دریں مسئلہ کہ عموم بلوی دار و اولی آنت کہ فتویٰ باہل والیسر امور بد ہند۔ اگر موافق مذہب خود نبود بقول ہر مجتہد کہ باشد۔ (مکتب ۲۲)

”اس خطہ ہندوستان میں جہاں ابتلاء کی یہ صورت زیادہ پیش آئی ہے تو عموم بلوی (عام مصیبۃ) کی حیثیت اس مسئلہ نے اختیار کر لی ہے۔ یعنی بہتر اور زیادہ پسندیدہ بات ہے کہ فتویٰ اس پہلو کے مطابق دیا جائے جو آسان اور زیادہ سہل ہو، خواہ فتویٰ دینے والے مفتی کے مسلک کے مطابق یہ فتویٰ نہ ہو۔ کسی دوسرے مجتہد کے قول کے مطابق فتویٰ کا ہونا ایسی صورت میں کافی ہے۔“

عام مولویوں کے لیے ظاہر ہے کہ فتوے میں اتنی مطلق العنانی ذرا مشکل ہی سے قابل برداشت خصوصاً اس زمانے میں ہو سکتی تھی جس زمانے میں مجددۃ اللہ علیہ پیدا ہوئے تھے کہ ندوہ اس وقت تک ہندوستان میں قائم نہیں ہوا تھا، اس لیے بجائے فقیہ آثار و اخبار کے اس موقع پر حضرت مجدد نے قرآنی آیات ہی کو استدلال میں پیش کیا ہے۔ لکھا ہے:  
قال الله تعالى يرید الله بکم الیسر ولا یرید بکم العسر و قال تعالیٰ يرید الله ان یخفف عنکم و خلق الانسان ضعیفا۔

”اللہ تعالیٰ کا ارشاد ہے کہ تمہارے ساتھ اللہ آسمانی چاہتا ہے اور دشواری پیدا کرنا نہیں چاہتا۔ دوسرا جگہ ہے کہ اللہ تمہارے بارکو ہلکا کرنا چاہتا ہے اور انسان تو کمزور نہ تو پیدا کیا گیا ہے۔“

آگے ہند کے اسی مجدد نے لکھا ہے کہ:

برخلاف گرفتن ایشان را رنجانیدن حرام است۔

”عام مخلوق کوئی کے ساتھ پکڑنا اور ان کو دلوں کو (اپنی ٹنگی کرفت سے) ڈکھانا حرام ہے۔“

یہ مکتب گرامی اس قسم کے گراں مایہ مجددی زریں داشت آموزیوں سے معمور ہے۔ اس زمانے میں ہم عام مولوی لوگ معیاری اسلام کو ہاتھ میں لے کر غریب مسلمانوں کی زندگی کا جو جائزہ لیتے رہتے ہیں اور آئے دن ان کے مذمن قلوب کو ڈکھاتے رہتے ہیں، دل چاہتا تھا کہ حضرت مجدد کے مشروں کو اس سلسلہ میں ان کے آگے رکھتا۔ نیز معمولی

عام کتابوں میں تلفیق کے نام سے مسلمانوں میں خوف وہشت کی کیفیت پیدا کر دی گئی ہے، یعنی مجتہدین انہمہ بدی میں سے کسی ایک امام کے اجتہادی نتائج کے ساتھ ہم آنکھی کافیصلہ تاریخ کے مختلف وجوہ و اسباب کے تحت مختلف ممالک کے مسلمانوں کو کرنا پڑا تو سمجھایا جاتا ہے کہ آئندہ اپنے اپنے مانے ہوئے امام کے خلاف عمل کی اجازت ان کی آئندہ نسلوں کو نہیں دی جائے گی۔ ایسے آدمی کو غل معموم اور ”عمل تلفیق“ کا مرتبہ خبردادیا جاتا ہے۔ واقع کے حاظ سے مسئلہ کی صحیح صورت حال چونکہ نہیں ہے، ارادہ تھا کہ کافی بسط و تفصیل کے ساتھ اس مسئلہ پر بحث کی جائے، مگر بحث کے میدان ہی سے جو نکال دیا گیا وہ کیا کرے؟” (صدق جدید، ۲۲ جولائی ۱۹۵۲ء)

اس سلسلے میں حضرت مولانا مفتی محمودؒ کے فتنی ذوق کا حوالہ دینا بھی ضروری سمجھتا ہوں جو ”فتاویٰ مفتی محمود“ کے دیباچہ میں مولانا مفتی محمد جبیل خان شہیدؒ نے حضرت مولانا محمد عبید اللہ دامت برکاتہم (مُبَتَّم جامعاً شرife لا ہور) کے حوالے سے نقل کیا ہے۔ حضرت مولانا عبید اللہ مظلہ حضرت مولانا مفتی محمودؒ کے ساتھ ایک ملاقات کا تذکرہ کرتے ہوئے فرماتے ہیں:

”مفتی صاحبؒ نے اس ملاقات میں مجھ سے ایسی بہت سی باتیں کہیں جن سے میرے دل کو تسلی ہوئی۔ مجھے اس بالمشافہہ گفتگو سے اندازہ ہو گیا کہ مفتی صاحب اپنے دل میں ”اتحاد بین المسلمين“ کے لیے بڑی ترپ رکھتے ہیں اور فرقہ واریت سے انھیں طبعی نفرت ہے۔ چونکہ اس وقت وہ نوجوان تھے، اس لیے ایک نوجوان عالم کی زبانی اتنی سنجیدہ اور فکر انگیز گفتگو میرے لیے خوش کا باعث تھی۔ نوجوان عمادِ جذباتی ہوتے ہیں، ان کی سوچ بھی جذباتی ہوتی ہے، ان کے فعلی بھی جذباتی ہوتے ہیں۔ مجھے اطمینان ہوا کہ ہمارے ہم عصر علمائیں وہ ایک پختہ فکر، صائب الراء اور زیر ایک انسان ہیں۔ ان کی بھی صفت میرے دل کو بھائی۔ اس کے بعد ملاقات تین ہوتی رہیں۔ ان ملاقاتوں میں علمی، سیاسی اور ملی مسائل کے علاوہ بین الاقوامی مسائل بھی زیر بحث آئے اور ان کی فقہی رائے کو میں نے ہمیشہ قوی پایا۔

بعض مسائل میں وہ اپنی انفرادی رائے بھی رکھتے تھے۔ مثال کے طور پر فقہی مسائل پر عمل کے سلسلہ میں ان کی رائے یہ تھی کہ مخصوص حالات میں ایک حنفی کے لیے جائز ہے کہ وہ کسی خاص مسئلے میں انہمہ اربعہ میں سے کسی کی پیروی کرے۔ ایسا آدمی ان کے نزدیک حنفیت سے خارج نہیں ہوتا تھا۔ ان کا کہنا تھا کہ امام محمد اور امام ابو یوسفؒ نے متعدد مسائل میں امام صاحبؒ سے اختلاف کیا ہے۔ ان کی اپنی ترجیحات ہیں، لیکن ان پر حنفیت سے خروج کا الزام نہیں لگایا جاسکتا۔ وہ اپنے اختلافات اور ترجیحات کے باوجود خنفیت تھے۔ اسی طرح اگر کسی مسئلہ میں امام صاحبؒ کا قول موجود ہو تو مگر سمجھنہ آئے پاس سمجھ بھی آئے لیکن حالات کی خاص نوعیت کے تحت اس پر عمل ممکن نہ ہو تو کسی دوسرے امام کی پیروی درست ہوگی۔ اس سلسلے میں ان کا کہنا یہ تھا کہ اگر ایسی شکل و صورت پیش آئے تو صاحبینؒ کے قول پر عمل کیا جائے۔ اگر صاحبینؒ کے قول میں بھی صورت پیش آئے تو امام محمدؒ کے قول کو ترجیح دی جائے۔ اس کے بعد انہمہ اربعہ میں سے کسی ایک کے اقرب قول پر عمل کر لیا جائے۔ ان کے نزدیک کسی خاص مسئلے میں خروج عن الحنفیت تو جائز ہے لیکن مذاہب اربعہ سے خروج جائز نہیں ہے۔ اس نقطہ نظر میں مولانا مفتی محمودؒ مفرد تھے۔ تاہم وہ اس بات کے بھی قال تھے کہ ایسا کرنا ان علاما کام ہے جن کی مذاہب اربعہ پر وسیع نظر ہے، جو کسی مسئلہ کے ترجیحی پہلوؤں کو اچھی طرح سمجھتے ہیں۔ عام آدمی کے لیے یہ درست نہیں ہے کہ وہ سنی سنائی باتوں پر عمل کرے، کیونکہ ایسی اجازت دینے سے اس کے عقیدے میں خلل آسکتا ہے اور لوگ اپنی مرضی سے اوہرا درھر کھلنے کے عادی بن سکتے ہیں، جب کہ ایسی صورت صرف

اس وقت پہلی آنکتی ہے جب ملکی قوانین کی تدوین کی صورت میں علمائی مشکل سے دوچار ہو جائیں تو وہ اس رعایت سے فائدہ اٹھائیں، کیوں کہ اصل چیز امام کا قول نہیں، اصل چیزوں پر ہے جس کی روشنی میں یقین متکمل ہوا ہے، یعنی منصوص چیزیں جو ائمہ اربعہ کی علمی تحقیقات کے نتیجے میں معلوم ہوئیں۔ ائمہ اربعہ نے بے پناہ تحقیق و جتوکے بعد قرآن و حدیث سے مسائل متنبہ کیے ہیں، اس لیے یہ باور کیا جاسکتا ہے کہ کسی مسئلہ پر اگر احتجاف کے ہاں کوئی دلیل یا سند نہیں ہے تو وہ سے مذاہب سے اسے لینا درست ہوگا، بشرطیکہ وہ وہاں بہتر صورت میں موجود ہو۔“

حضرت مولانا مفتی محمودؒ کے فقہی ذوق اور علمی اسلوب کے بارے میں حضرت مولانا عبد اللہ الدامت برکاتہم کا یہ ارشاد گرامی تفصیل کے ساتھ میں نے اس لیے نقل کیا ہے کہ میرا طالب علامہ ذوق بھی بعینہ اسی طرح کا ہے، البتہ حضرت مولانا عبد اللہ الدامت برکاتہم نے اسے حضرت مولانا مفتی محمودؒ کی انفرادی ذوق بتایا ہے، جب کہ میرا خیال میں اور بزرگ بھی اس ذوق میں ان کے ساتھ شریک ہیں، جیسا کہ حضرت مولانا مفتی محمد تقی عثمانی اپنی کتاب ”اسلامی بیکاری۔ تاریخ و پس منظر اور غلط فہمیوں کا ازالہ“ میں لکھتے ہیں کہ:

”حضرت تھانوی رحمہ اللہ تعالیٰ فرماتے ہیں کہ میں نے حضرت گنگوہیؒ سے معاملات کے اندر اس بات کی صریح اجازت لی ہے کہ معاملات میں لوگوں کی آسانی کے لیے ائمہ اربعہ میں جہاں بھی توسع ہو، اسے لے لیا جائے۔“

”حضرت گنگوہیؒ سے صریح اجازت لی،“ میں نے یہ الفاظ حضرت والد صاحب (مفتی اعظم حضرت مولانا مفتی محمد شفیعؒ) سے بعینہ نے ہیں اور ایک جگہ حضرت والد صاحبؒ نے لکھے بھی ہیں۔“

اس لیے اسے حضرت مولانا مفتی محمودؒ کی انفرادی رائے یا ذوق سے تعبیر کرنا شاید درست نہ ہو، تاہم ان بزرگوں کے ارشادات کی روشنی میں میرا طالب علامہ ترجیحات کچھ اس طرح کی ہیں کہ

۵ کسی عام کو شخص کو یہ حق نہیں ہے، حتیٰ کہ کسی عالم کے لیے بھی مناسب نہیں ہے کہ وہ اس قسم کے کسی توسع سے فائدہ اٹھانے کا از خود فیصلہ کرے، بلکہ اس کے لیے کسی ذمہ دار مفتی سے رجوع ضروری ہے اور اس کے فتوے کے ذریعے یہ یہ سہولت استعمال کی جاسکتی ہے۔ خود میرا ذائقہ معمول یہ ہے کہ درجنوں مسائل میں اپنے مطالعہ اور تحقیق کی بنیاد پر منفرد رائے رکھتا ہوں اور اس کے لیے دلائل پر مجھے اطمینان بھی حاصل ہوتا ہے، مگر اس وقت تک عمل نہیں کرتا جب تک کوئی ذمہ دار مفتی اس کی اجازت نہ دے دے۔

۶ مفتی کا یہ حق ہے کہ وہ کسی مسئلے میں لوگوں کو سہولت اور آسانی فراہم کرنے یا کسی لمحے ہوئے مسئلے کا حل نکلنے کے لیے اس توسع سے فائدہ اٹھائے اور اسے استعمال میں لائے، مگر جو نہ ہم نے ملک بھر میں مفتیوں کا ”ا تو اربازاً“ ہر طرف سجا رکھا ہے، اس لیے مفتی صاحبان میں یہ درجہ بندی کرنا ہوگی کہ کس سطح کے مفتی صاحب کو یہ حق ہے اور کس درجہ کے مفتی صاحب کو یہ حق استعمال کرنے کی اجازت دینا مناسب نہیں ہے۔

۷ میرا طالب علامہ رائے میں حاجات عامہ، ملکی قوانین کی تدوین اور اجتماعی معاشرتی اجھنوں کا حل تلاش کرنے کا میدان فتویٰ کے میدان سے مختلف ہے، اس لیے ایسے معاملات میں فتویٰ کے اصول اور ترجیحات کو بنیاد بنا نے کی وجائے تحقیق اور استدلال کا قدرے وسیع دائرہ تعمین کرنا ہوگا اور اس کے لیے اہل سنت والجماعت کے علمی اصول اور مسلمات کو دائرہ قرار دینا زیادہ مناسب ہوگا۔

میر امید ان فتویٰ کا نہیں ہے اور نہ کسی فتویٰ دیا ہے۔ کوئی اجتماعی مسئلہ ہوا وہ مدارفی صاحبان نے فتویٰ صادر کیا ہو تو دوستوں کے اصرار پر اس پر دستخط کر دیتا ہوں، ورنہ فتویٰ طلب کرنے والوں کو کسی دارالافتاء سے رجوع کے لیے کہہ دیا کرتا ہوں۔ اس سلسلے میں ایک اطیفہ نما واقعہ کا ذکر کرنا شاید نامناسب نہ ہو کہ چند ماہ قبل میں مرکزی جامع مسجد گوجرانوالہ میں اپنے دفتر میں بیٹھا تھا کہ دونوں جوان لڑکیاں، جو کسی کائنات کی مشوہد تھیں، آگئیں اور مجھ سے ایک مسئلہ پوچھا۔ میں نے اپنی سمجھ کے مطابق بتا دیا۔ انہوں نے کہا کہ ہم اس پر فتویٰ لینا چاہتی ہیں۔ میں نے عرض کیا کہ میں فتویٰ نہیں دیا کرتا۔ کسی مفتی صاحب کے پاس تشریف لے جائیں۔ ایک لڑکی نے تجھ سے میری طرف دیکھا اور پوچھا کہ آپ مولانا زاہدراشدی ہیں؟ میں نے کہا کہ وہی ہوں، لیکن فتویٰ نہیں دیا کرتا۔ اس نے کہا کہ آپ کا توبہ نام سن رکھا ہے۔ میں نے کہا: سن رکھا ہو گا، مگر میں مفتی نہیں ہوں۔ پھر ان بیجوں نے اپنے گھر کے کسی معاملہ کا ذکر کیا اور کہا کہ ہمارے گھر میں کچھ اشوات محسوس ہوتے ہیں، ان کا کوئی علاج بتا دیں۔ میں نے کہا کہ بیٹا، میں یہ کام بھی نہیں کرتا، کسی عامل سے رجوع کریں۔ اس پر ایک لڑکی نے تقریباً پھٹ پڑنے کے انداز میں مجھ سے کہا کہ ”آپ بیہاں کرتے کیا ہیں؟“ یہ کہہ کر دونوں لڑکیاں وہاں سے چل گئیں۔

عرض کرنے کا مقصد یہ ہے کہ میر امید ان فتویٰ کا نہیں ہے، بلکن ملکی قوانین کی تدوین میں رائے دینا، اجتماعی ملی مسائل و مشکلات پر بحث کر کے ان کے حل کا راستہ کالتا اور میں الاقوامی قانون و ثقافت کے ساتھ اسلامی احکام و قوانین کے لکڑاؤ کا جائزہ لے کر قابل عمل راستہ تلاش کرنا میراذوقہ اور ”الشريعة“ کا بدف اور دائرہ کاربھی یہی ہے۔ اس لیے ہماری یہ ہمیشہ درخواست ہوتی ہے کہ ہمارے کام کو فتویٰ کے دائرة کارکے حوالے نہیں بلکہ ملی مسائل میں بحث و مباحثہ کے نقطہ نظر سے دیکھا جائے۔ مفتی صاحب کوئی فتویٰ دیتے ہیں تو وہ فیصلہ دے رہے ہوتے ہیں، لیکن جب ہم کسی مسئلہ پر بحث کرتے ہیں تو اس کی حیثیت فیصلہ کی نہیں ہوتی، رائے کی ہوتی ہے۔ یہ ایسا ہی ہے جیسے کسی مقدمہ پر بحث کے دوران وکیل ہر طرح کی بات کرتے ہیں، مسئلے کے ہر پہلو کو واضح کرتے ہیں، بالکل کھال اتارتے ہیں اور تجزیہ و تتفق کا کوئی پیلو نظر انداز نہیں کرتے، مگر ان کی کوئی بات فیصلہ کا درج نہیں رکھتی۔ فیصلہ جج نے کرنا ہوتا ہے اور ہمارے بحث و مباحثہ میں بچ کا درجہ امت کے اجتماعی علمی دائے کو حاصل ہے۔ جو بات اجتماعی قبول کے دائے میں آجائے گی، وہ فیصلہ ہو گی اور جس کی وہاں تک رسائی نہیں ہو گی، وہ وکیل کی انفرادی نکتہ ری قرار پا کر فاکلوں میں دبی رہ جائے گی۔

اب میں اس مسئلے کے دوسرے پہلو کی طرف آتا ہوں کہ ایسے مسائل پر عمومی بحث و مباحثہ ہونے کے نقصانات کیا ہوتے ہیں اور ہم اس آزادانہ بحث و مباحثہ کو ضروری کیوں سمجھتے ہیں۔ اس کے مختلف پہلوؤں میں سے سردست ایک پر نظر ڈال لیں کہ کچھ عرصہ سے ہمارے ہاں یہ راویت سی بن گئی ہے کہ ہم کسی اجتماعی مسئلے پر دینی اور شرعی حوالے سے ایک قدم اٹھا لیتے ہیں، فیصلہ کر لیتے ہیں، لیکن اس پر آزادانہ علمی بحث نہ ہونے کی وجہ سے اس فیصلے کی علمی توجیہ سامنے نہیں آتی اور دلائل کا پہلوا، جعل رہتا ہے جس سے کفیوڑن پیدا ہوتی ہے اور فیصلہ ہو جانے اور اس پر عمل درآمد ہو جانے کے باوجود علمی دنیا میں وہ فیصلہ بدستور متعلق رہتا ہے۔ مثال کے طور پر ہم نے غلامی کا شعبہ بالکل ترک کر رکھا ہے، حالانکہ غلاموں اور لوگوں کے احکام قرآن کریم میں اور احادیث نبوی میں اور فقہ اسلامی میں صراحةً کے ساتھ موجود ہیں، لیکن ان میں سے کسی پر آج عمل نہیں ہو رہا، بلکہ گزشتہ دو صدیوں کے دوران ہم نے دنیا کے کسی بھی حصہ میں ”جہاد“ کے عنوان سے جو جنگ بھی لڑی ہے، اس میں کسی کو نہ غلام بنایا ہے نہ لوٹدی بنایا ہے جس کی وجہ سے ان سے متعلق فقہی احکام و قوانین عملًا متروک ہو کر رہ گئے

ہیں۔ سوال یہ ہے کہ اس تبدیلی کی علمی بنیاد کیا ہے اور اس کی شرعی حیثیت کیا ہے؟ آپ گزشتہ نصف صدی کے دوران پاکستان کے دینی مدارس سے فارغ ہونے والے علماء کرام سے استفسار کر لیں۔ ان میں سے شاید ایک فیصلہ بھی ایسے حضرات نہ لکھیں جو اس کی کوئی علمی توجیہ کر سکیں یا یہ بتا سکیں کہ قرآن و حدیث اور فقہ میں غلامی کے بارے میں واضح احکام موجود ہونے کے باوجود ان پر عمل کیوں نہیں ہو رہا؟ ہم سمجھتے ہیں کہ کم از کم دینی مدارس کے اساتذہ اور طلباء اور دین کی دعوت و تعلیم سے تعلق رکھنے والے حضرات کو یہ بات ضروری طور پر معلوم ہوئی چاہیے کہ ایسا کیوں ہوا ہے، ان احکام پر عمل نہ کرنے کا شرعی جواز کیا ہے، اور کیا یہ عارضی صورت حال ہے یا مستقل طور پر اس کو جاری رکھنا ضروری ہے۔

اسی طرح قادیانیوں کے بارے میں ہم نے اجتماعی طور پر فقہی احکام کو نظر انداز کرتے ہوئے فیصلہ کیا ہے کہ انہیں غیر مسلم اقلیت کے طور پر ملک میں رہنے کا حق دیا جائے گا اور ان کے جان و مال کے تحفظ کی حکومت کی حمدا رہو گی۔ یہ فیصلہ جو تمام مکاتب فکر کے علماء کرام نے متفقہ طور پر کیا ہے اور ملک میں نافذ اعلیٰ ہے، ہمارے روایتی فقہی موقف سے ہٹ کر ہے۔ میں اس فیصلے کی مخالفت نہیں کر رہا، بلکہ اس کے حق میں ہوں اور اس کو قانونی اور دستوری درجہ دلوانے کے لیے عملی جدوجہد کرنے والوں میں شامل ہوں، لیکن سوال یہ ہے کہ اس کی علمی توجیہ کیا ہے اور ایسا کرنا شرعی طور پر کیا حیثیت رکھتا ہے؟ ہمارے خیال میں اس پر علمی مباحثہ ضروری ہے اور نہ صرف علماء طلباء بلکہ جدید تعلیم یافتہ طبقات کے سامنے بھی اس امر کیوضاحت ضروری ہے کہ یہ تبدیلی کیوں آئی ہے اور اس کا شرعی جواز کیا ہے؟

اس کے ساتھ ہی اس پر بھی خوف رہا میں کہ پاکستان بننے کے بعد ایک اسلامی ریاست کی تشکیل کے لیے ہم نے روایتی فقہی موقف سے ہٹ کر دوڑت کی بنیاد پر حکومت کی تشکیل کو بنیاد بنا یا ہے اور اب تک ہمارا اجتماعی موقف یہی ہے کہ حکومت ووٹ کی بنیاد پر بنے گی، البتہ وہ قرآن و سنت کے احکام کی پابند ہو گی۔ یہ فیصلہ کرنے والوں میں ہمارے اکابر شامل تھے اور تمام مکاتب فکر کے اکابر بزرگوں نے یہ فیصلہ کیا تھا، بلکہ اس کی علمی توجیہ ہمارے علماء کرام اور دینی کارکنوں کے سامنے نہیں ہے جس کی وجہ سے ابھی تک کنیوژن موجود ہے اور جمہوریت کو مطلقاً کفر قرار دینے والوں میں نہ صرف سوات کے مولانا صوفی محمد پیش ہیں بلکہ دینی کارکنوں کی اکثریت بھی یہی ذہن رکھتی ہے، اور یہ سوال لوگوں کے ذہنوں میں مسلسل پریشانی کا باعث بن رہا ہے کہ اگر جمہوریت مطلقاً کفر ہے تو شیخ الاسلام علامہ شبیا احمد عثمانی، علامہ سید سلیمان ندوی، حضرت مولانا مفتی محمد شفیق، حضرت مولانا احمد علی لاہوری، حضرت مولانا سید یوسف بنوری، حضرت مولانا شمس الحق افغانی اور حضرت مولانا مفتی محمد حسن سمیت ان اکابر کی کیا حیثیت ہے جنہوں نے ایک اسلامی ریاست کے قیام کے لیے ووٹ کو بنیاد پر قرار دیا تھا اور ۱۹۷۴ء کا دستور تشکیل دینے والے تمام مکاتب فکر کے ان سرکردہ علماء کرام کی کیا پوزیشن ہے جنہوں نے ووٹ کی بنیاد پر حکومت کے قیام کو تسلیم کیا ہے؟

ہمیں اپنے بزرگ مفتیان کرام کے ارشادات سے اتفاق ہے کہ عام مسلمان کو دین کے دائرہ کا پابند رکھنے اور بے راہ روی سے بچانے کے لیے تحفظات کا برقرار رکھنا ضروری ہے اور ہم افتکے دائرے میں ان کے اس موقف اور اسلوب کو تسلیم کرتے ہیں، لیکن حاجات عامہ، دستور و قانون کی تدوین اور اجتماعی معاشرتی مسائل کے حل کے لیے جس توسع کی ضرورت ہے اور اس کی شرعاً گنجائیں بھی ہے، اس کے بارے میں انہیں اس قدر سختی روائیں رکھنی چاہیے بلکہ بحث و مباحثہ کی حد تک کھلے ماحول کو برداشت کرنا چاہیے اور اس کو تقویٰ کی ترجیحات پر پرکھنے کی بجائے اجتماعی ملی ضروریات کے دائرے میں سمجھنا

چاہیے۔ ہم نے اس وجہ سے ”الشريعة“ کو کھلے بحث و مباحثہ کے لیے وقف کر رکھا ہے اور متعدد بار اس کا اعلان بھی کیا ہے، جیسا کہ اکتوبر ۲۰۰۴ء کے شمارے میں یہ اعلان ان الفاظ میں شائع ہوا تھا کہ:

”جدید افکار و نظریات اور آراء و تغیرات کے حوالے سے اسلامی تعلیمات و احکام کے ضمن میں پیدا ہونے والے سوالات، نکلوں و شبہات اور علمی و فکری اعتراضات کے بارے میں ہمارے دینی حلقوں کا عمومی روپی نظر انداز کرنے اور مسترد کر دینے کا ہے جس سے ”الشريعة“ کا اختلاف ہے۔ ہماری خواہش ہوتی ہے کہ دینی حلقوں کے ارباب فکر و دلائل اس طرف توجہ دیں، مباحثہ میں شریک ہوں، اپنا نقطہ نظر دلائل کے ساتھ پیش کریں، جس موقف سے وہ اختلاف کر رہے ہیں، اس کی کمزوری کو علمی انداز سے واضح کریں اور قوت استدلال کے ساتھ اپنے موقف کی برتری کو واضح کریں، کوئی کاب وہ دور نہیں رہا کہ کسی مسئلہ پر آپ اپنی رائے پیش کر کے اس کے حق میں چند دلائل کا تذکرہ کرنے کے بعد مطمئن ہو جائیں کہ رائے عامہ کے سامنے آپ کا موقف واضح ہو گیا ہے اور آپ کی بات کو قبول کر لیا جائے گا۔ آج کا دور تقابلی مطالعہ کا دور ہے، تجزیہ و استدلال کا دور ہے اور اگر آپ کی بات ان میں سے کسی بھی حوالے سے کمزور ہو گی تو وہ پذیرائی حاصل نہیں کر سکے گی۔

ای مقصد کے تحت الشريعة کے صفات پر ”مباحثہ و مکالمہ“ کا یہ آزادانہ فرم قائم کیا گیا ہے جس کے تحت شائع ہونے والی تحریروں سے ”الشريعة“ کا تفاق ضروری نہیں ہے اور اس میں کسی بھی علمی موضوع پر لکھی جانے والی کوئی بھی تحریر شائع کی جاسکتی ہے جو علمی اسلوب اور افہام و تفہیم کے لیے میں مناظر انداز اور طعن و تشنیع کے اسلوب سے ہٹ کر لکھی گئی ہو۔ اس ضمن میں روایتی مناظر انداز مسائل کے بجائے اسلام اور امت مسلمہ کو درپیش مسائل و مشکلات کے حوالے سے جدید عنوانت پر لکھی گئی تحریروں کو ترجیح دی جائے گی۔“

بار بار شائع کیے جانے والے اس واضح اعلان کے بعد کسی دوست کو ”الشريعة“ کی پالیسی اور اس کے مقاصد کے بارے میں کوئی غلط فہمی نہیں ہونی چاہیے تھی اور اگر اب بھی کسی کے ذہن میں غلط فہمی موجود ہے تو اسے دور ہو جانا چاہیے۔

اب میں آتا ہوں جناب جاوید احمد غامدی اور عزیز مرحمن حافظ محمد عمار خان ناصر کے مسئلے کی طرف۔ جہاں تک غامدی صاحب کا تعلق ہے، ان کے فکر و موقف پر سب سے زیادہ تنقید کرنے والوں میں خود میں بھی شامل ہوں اور میرے درجنوں مضامین ”الشريعة“ اور قومی اخبارات میں اس سلسلے میں شائع ہو چکے ہیں، البتہ میر اتفاق و اعتراف کا انداز مناظرین و مجاہدین کے طرز استدلال سے مختلف ہے۔ میری کوشش ہمیشہ یہ رہی ہے اور آئندہ بھی رہے گی کہ طعن و تشنیع اور تحکم کی بجائے افہام و تفہیم سے کام لیا جائے اور جس سے اختلاف کیا جا رہا ہے، اسے مسترد کرنے کی بجائے واپس لانے کی کوشش کی جائے۔ میں ہر حال میں آپریشن کر دینے کا قائل نہیں ہوں بلکہ واپسی کے لیے محفوظ راستہ دینے کو ترجیح دیتا ہوں اور اس کے لیے کوشش بھی کرتا ہوں۔ یہ صرف غامدی صاحب کے حوالے سے نہیں ہے بلکہ جو دانشور بھی کسی وجہ سے جہور کے جادہ اعتماد سے ہٹ کر بات کر رہے ہیں، ان سب کے بارے میں میری خواہش اور کوشش بھی ہے۔ ایک تاریخی واقعہ اس حوالے سے میرے ذہن میں اٹکا ہوا ہے اور شاید یہی میرے اس اسلوب اور طرزِ عمل کا باعث بھی یہی ہے کہ معتزلہ کا بانی و اصل بن عطا حضرت حسن بصریؓ کے حلقہ سے تعلق رکھتا تھا۔ معمولات کی دنیا کا آدمی تھا اور عقلی نوعیت کے سوالات کرتا رہتا تھا۔ حضرت

حسن بصری اپنی تمام تعلیمی عظمت اور تقویٰ اور بزرگی کے باوجود اس دنیا کے آدمی نہیں تھے، اس لیے اس نے جب حضرت حسن بصریؓ کے حلقہ سے علیحدگی اختیار کی تو انہوں نے اطمینان کا اظہار فرمایا کہ ”اعتلز ل عنا“، وہ ہم سے الگ ہو گیا ہے اور حضرت حسن بصریؓ کے اسی تاریخی جملہ سے واصل بن عطا اور اس کے پیروکاروں کا نام ”معترله“ پڑ گیا۔ میں سمجھتا ہوں کہ اگر واصل بن عطا کا واسطہ حضرت امام ابوحنیفہؓ کی مجلس سے ہوتا تو اس باب کی دنیا میں شاید نتیجہ یہ نہ کلتا، اس لیے کہ امام ابوحنیفہؓ کی مجلس میں سوال و جواب ہوتے تھے، بحث و مباحثہ ہوتا تھا، اختلاف رائے ہوتا تھا، دلائل دیے جاتے تھے اور منطق واستدلال کے ساتھ ایک دوسرے کو مقابل کرنے کی کوشش کی جاتی تھی، حتیٰ کہ اگر کسی شریک محفل کو مجلس کے اجتماعی فیصلہ پر اطمینان نہ ہوتا تو اسے اختلافی نٹ لکھوانے کا حق بھی ہوتا تھا۔ آج یہ اسلوب ہمارے ہاں محفوظ ہو گیا ہے اور خود ہم احتفاف اس اسلوب سے دور ہوتے چارے ہیں۔

رہ گئی بات حافظ محمد عمار خان ناصر مسلمہ کی تودہ میرا بڑا بیٹا ہے، اس نے درس نظامی کی تعلیم مدرسہ انوار العلوم اور مدرسہ نصرۃ العلوم میں حاصل کی ہے اور دورہ حدیث اپنے دادا محترم شیخ الحدیث حضرت مولانا محمد سرفراز خان صدر رادامت برکات ہم سے کیا ہے۔ اس کے بعد کم و بیش دس سال تک مدرسہ نصرۃ العلوم میں درس نظامی کے شعبہ میں تدریس کی ہے اور موقف علیہ کے درجہ تک کتابیں پڑھائیں اور اس کے ساتھ ہی پنجاب یونیورسٹی سے ایم اے انگلش کیا ہے۔ خالصتاً کتابی ذوق کا شخص ہے اور لکھنے پڑھنے کے سوا اسے کسی اور کام میں دلچسپی نہیں ہے۔ جاوید احمد غامدی صاحب سے ان کا شاگردی کا تعلق ہے، ان کے ادارے کے ساتھ اس کی جزوی وابستگی ہے اور ان کے بعض افکار سے وہ متاثر بھی ہے۔ اس کی تحریریں ”اشریعہ“ اور مگر رسائل میں شائع ہوتی رہتی ہیں جن میں جہور کے موقف سے ہٹ کر بھی بات ہوتی ہے، مگر میں نے ہر موقع پر اس کی انفرادی رائے سے اختلاف کیا ہے۔ مثلاً حدود و تجزیرات کے بارے میں اس کی کتاب کو سب سے زیادہ ہدف اعتراض و تقدیم بنایا گیا ہے۔ اس کا پیش لفظ میں نے لکھا ہے اور اس میں بھی اس اختلاف کا اظہار کیا ہے جو کتاب کے ساتھ ہی شائع ہوا ہے۔ اس کا ایک اقتباس ملاحظہ کر لیجئے:

”آج کے نوجوان اہل علم ہو اسلام کے چودہ سو سالہ ماضی اور جدید گلوبلائزیشن کے شافتی ماحول کے سغم پکڑے ہیں، وہ نہ ماضی سے دست بردار ہونا چاہتے ہیں اور نہ مستقبل کے ناگزیر تقاضوں سے آنکھیں بند کرنے کے لیے تیار ہیں۔ وہ اس کوشش میں ہیں کہ ماضی کے علمی ورثے کے ساتھ وابستگی برقرار رکھتے ہوئے قدمی وجدی میں تطبیق کی کوئی قابل قبول صورت نکل آئے، مگر انھیں دونوں جانب سے حوصلہ لٹکنی کا سامنا ہے اور وہ بیک وقت نہ است مرست پرستی، اور تجدید پسندی کے طغنوں کا ہدف ہیں۔ مجھے ان نوجوان اہل علم سے ہمدردی ہے، میں ان کے دکھ اور مشکلات کو سمجھتا ہوں اور ان کی حوصلہ افزائی کو اپنی دینی ذمہ داری سمجھتا ہوں، صرف ایک شرط کے ساتھ کہ امت کے اجتماعی تعامل اور اہل السنۃ والجماعۃ کے علمی مسلمات کا دائرہ کر اس نہ ہو، کیونکہ اس دائرے سے آگے بہر حال مگر اسی کی سلطنت شروع ہو جاتی ہے۔“

اسی دیباچہ میں رقم الحروف نے یہ بھی لکھا ہے کہ:

”رقم الحروف کے نزدیک اسلامی قوانین و احکام کی تعبیر و تشریح کے لیے صحیح، قابل عمل اور متوازن راستہ یہ ہے کہ:

۱۵ امت مسلمہ کے اجتماعی تعامل اور اہل السنۃ والجماعۃ کے علمی مسلمات کے دائرہ کی، بہر حال پابندی کی جائے۔

۱۵ امت مسلمہ کی غالب اکثریت کی فہمی وابستگیوں کا ارتکام کرتے ہوئے ہر ملک میں وہاں کی اکثریت کے فہمی

رجحانات کو قانون سازی کی بنیاد بنا جائے، البتہ قانون سازی کو صرف اسی دائرے میں محدود رکھنے کے بجائے دوسری فہلوں سے استفادہ یا بوقت ضرورت قرآن و سنت سے براہ راست اتنباط کا دروازہ بھی کھلا رکھا جائے۔ مثلاً انڈونیشیا میں شافعی کی اکثریت ہے تو اس اکثریت کا یقین تسلیم کیا جائے کہ ان کے ملک میں قانون سازی کی بنیاد نفہ شافعی پر ہو، کیونکہ یہ ایک اصولی اور محقق بات ہونے کے علاوہ وہاں کی اکثریت آبادی کا جہوری حق ہے۔ ۵ جدید عالمی ثقافتی ماحول اور گلوبالائزیشن سے پیدا ہونے والے مسائل اور میں الاقوامی مطالبات اور تقاضوں کو نہ تو حق اور انصاف کا معیار تصور کیا جائے کہ ہم ہر تقاضے کے سامنے پر انداز ہوتے چلے جائیں اور اس کے لیے اسلامی اصولوں اور احکام سے دست برداری یا ان کی مغرب کے لیے قابل قبول توجیہ و تبیر ہی ہماری علمی کاوشوں کا بدف بن کر رہ جائے اور نہ ہی ہم انھیں یکسر نظر انداز کرتے ہوئے نفاذ اسلام کے لیے اپنی پیش رفت کا راستہ خود ہی روکے کھڑے رہیں، بلکہ جن مطالبات اور تقاضوں کو ہم قرآن و سنت کی تعلیمات، اہل سنت کے علمی مسلمات اور اجتہاد شرعی کے دائرے میں قبول کر سکتے ہیں، انھیں کھلے دل سے قبول کریں اور جو امور قرآن و سنت کی نصوص صریحہ اور اجتہاد شرعی کے مسلم اصولوں سے متصادم ہوں، ان کے بارے میں کسی قسم کا معدتر خواہاند رو یا اختیار کیے بغیر پوری دل جمعی کے ساتھ ان پر قائم رہیں۔“

اسی طرح عزیزم عمار سلمہ نے حضرت مولا ناظم مفتی عبدالواحد کی تقدیمات کے جواب میں جو تحریر لکھی ہے، اس پر تبصرہ کرتے ہوئے میں نلکھا ہے کہ:

”عزیزم حافظ محمد عمار خان ناصر سلمہ کی تصنیف ”حدود و تعزیرات“ کے بارے میں اپنا اصولی موقف اسی کتاب کے مقدمے میں پیش کر چکا ہوں اور مجھے خوشی ہے کہ ہمارے مخدوم و محترم بزرگ حضرت مولا ناظم مفتی عبدالواحد صاحب مدظلہ نے اس پر علمی نقذ فرمائی کہ اس بحث کو آگے بڑھایا ہے، کیونکہ میں اشریعہ کے صفات میں متعدد بار عرض کر چکا ہوں کہ ایسے مسائل میں علمی بحث و مباحثہ ہی صحیح نتائج تک پہنچنے کے لیے موزوں راستہ ہے۔ عزیزم عمار سلمہ نے محترم ناظم صاحب کے ارشادات کے جواب میں اپنے موقف کیوضاحت کی ہے جو قارئین کے سامنے ہے۔ میں چاہوں گا کہ یہ سلمہ مزید آگے بڑھے اور کوئی اور صاحب علم بھی زیر بحث موضوع پر انہمار خیال فرمائیں۔ اس مباحثہ کے مختلف نکات پر گفتگو کی گنجائش اور ضرورت موجود ہے اور بحث آگے بڑھی تو بعض پہلوؤں پر ان شاء اللہ تعالیٰ میں بھی معروضات پیش کروں گا، البتہ ایک اصولی نکتے پر سردست کچھ عرض کرنا ضروری سمجھتا ہوں۔

قرآن و سنت کی تعبیر و تشریح اور ان سے استدلال و اتنباط کے حوالے سے مجھے اس نقطہ نظر سے اتفاق نہیں ہے کہ اس کا دروازہ بالکل بند ہو چکا ہے اور اب علماء و محققوں کا کام صرف اپنی کی تعبیرات و تشریحات اور اتنباطات و اجتہادات میں سے ضرورت کے مطابق انتخاب کرنا اور ترجیحات قائم کرنا ہے۔ قرآن و سنت سے استدلال و اتنباط اپنی کی طرح حال اور مستقبل کے اہل علم کا بھی حق ہے اور یہ سلسہ قیامت تک چلتا رہے گا، لیکن اس کے ساتھ مجھے اس بات سے بھی شدید اختلاف ہے کہ نئے استدلال و اتنباط اور تعبیر و تشریح کے لیے اپنی کی تعبیرات سے لا اتفاق بلکہ کسی موقع پر ان سے براءت اور ان کی نفی بھی ضروری ہے۔ علمی ارتقا اس کا نام نہیں ہے کہ چودہ سو سال کے علمی تسلیل کو نظر انداز کر کے اور اسے ”محض روایت“، قرار دے کر قرآن و سنت سے براہ راست استدلال و اتنباط کے زیر و پوائنٹ کی طرف لٹی

زندگانی کے اوقات میں ارتقاضی کے تسلیل کو تسلیم کرتے ہوئے اس سے آگے بڑھنے کا نام ہے۔ اس لیے زمانے کی بدلتی ہوئی ضروریات اور تقاضوں کو پورا کرنے کے لیے منے استدلال و استنباط کا حق تسلیم کرنے کے باوجود میں یہ سمجھتا ہوں کہ ایسا کوئی بھی استدلال و استنباط قابل قبول نہیں ہو سکتا جس سے ماضی کے اجتہادات اور جمہور اہل علم کے رحجانات کی مکیتائی ہوتی ہے۔

میں اس سلسلے میں امت کے اساطین علم میں سے دو بزرگوں کا حوالہ دینا چاہوں گا۔ ایک امام عظیم حضرت امام ابوحنیفہ رحمۃ اللہ تعالیٰ پر جھنوں نے واضح طور پر فرمادیا کہ جناب نبی اکرم صلی اللہ علیہ وسلم کا ہر ارشاد اُنکھوں پر، صحابہ کرام کے فیصلے بھی ہمارے لیے واجب العمل میں اور اگر کسی مسئلے میں صحابہ کرام کے درمیان اختلاف ہے تو ہم ان کے اقوال میں سے کسی ایک کا انتخاب کریں گے اور ان کے اقوال کے دائروں سے باہر نہیں نکلیں گے، البتہ ان کے بعد ہمارے زمانے میں بات آئے گی تو نحن رجال وهم رجال، پھر ہم کسی کے پابند نہیں ہیں۔ جس طرح دوسرے حضرات اجتہاد کرتے ہیں، ہم بھی اجتہاد کریں گے۔

”صحابہ کرام کے اقوال کے دائروں میں رہنا اور اس سے باہر نہ کھانا“ ایک ایسا اصول ہے جو نہ صرف حضرت امام ابوحنیفہ کے اجتہادات کی ایک اہم اساس ہے، بلکہ ”ہل السنۃ والجماعۃ“ میں ”الجماعۃ“ کا لفظ بھی اسی کی غمازوی کرتا ہے، اس لیے میں یہ سمجھتا ہوں کہ ہر زمانے میں نئی تعبیر و تشریح اور استدلال و استنباط کی گنجائش ہے اور ایسا ہمیشہ سے ہوتا آ رہا ہے، لیکن اس شرط کے ساتھ کہ اس سے ماضی کے اجتہادات اور علمی تسلیل بالخصوص حضرات صحابہ کرام رضوان اللہ علیہم اجمعین کے اجماعی فیملوں اور رحجانات کی نفع نہ ہو، بلکہ نیا استدلال و استنباط ماضی کے علمی تسلیل میں اضافہ اور اس کے ارتقا کا باعث بنے۔

دوسرے بزرگ حضرت امام ولی اللہ دہلویؒ ہیں جھنوں نے جمیۃ اللہ البالغین کے مقدمہ میں بعض حوالوں سے قرآن و سنت کی نئی تعبیر و تشریح اور استدلال و استنباط کی ضرورت بیان کی ہے اور اس اعتراض کو پوری قوت کے ساتھ رد کر دیا ہے کہ کسی نئی علمی بحث کی ضرورت نہیں ہے، اور چونکہ اسلاف نے یہ بتائی نہیں کہیں (لان السلف لم یدونوه)، اس لیے اب کسی کو اس کا حق حاصل نہیں ہے۔ حضرت شاہ صاحب نے اس فکر کو مسترد کرتے ہوئے مجھ دور کے تقاضوں کے مطابق نئے استدلال و استنباط کی اہمیت و ضرورت کو واضح کیا ہے اور پوری جمیۃ اللہ البالغین میں انھوں نے اول سے آخر تک یہی کام کیا ہے، لیکن اس کے باوجود انھوں نے یہ اعلان بھی ضروری سمجھا ہے اور میرے نزدیک ایسے علمی مباحث میں حضرت امام ولی اللہ دہلویؒ کا یہ ارشاد ہی قول فعلی کی حیثیت رکھتا ہے کہ:

وَهَا إِنَّا بِرَئٍ مِّنْ كُلِّ مَقَالَةٍ صَدَرَتْ مِنْ مُخَالَفَةٍ لِّآيَةٍ مِّنْ كِتَابِ اللَّهِ أَوْ سَنَةٍ

قائمة عن رسول الله صلى الله عليه وسلم او اجماع القرون المشهور لها

بالخير او ما اختاره جمهور المجتهدین و معظم سواد المسلمين فان وقع

شيء من ذلك فانه خطأ رحم الله تعالى من ايقظنا من سنتنا او نبهنا من

غفلتنا اما هولاء الباحثون بالتلخريج والاستنباط من كلام الاولئ المحتلون

مذهب المناظرة والمجادلة فلا يجب علينا ان نوافقهم في كل ما يتفوهون

بـ وـ نـ حـ نـ رـ جـ الـ وـ هـ رـ جـ الـ وـ الـ اـ مـ يـ بـ نـ نـ وـ بـ يـ نـ هـ سـ جـ الـ

”اور ہاں، میں ہر اس بات سے بری ہوں جو مجھ سے ق آن کریم کی کسی آیت یا نبی اکرم صلی اللہ علیہ وسلم کی کسی سنت قائدہ کے خلاف صادر ہو گئی ہو یا خیر القرون کے اجماع، جمہور مجتہدین کے فیصلوں اور امت مسلمہ کے اجماعی رجحان کے معانی ہو۔ اگر ایسی کوئی بات ہو گئی ہے تو یہ خطاب ہے۔ جو صاحب ہمیں اس اونچے سے بیدار کریں گے اور غلط پر خبردار کریں گے، اللہ تعالیٰ کی ان پر رحمت ہو۔ البته یہ لوگ جو پہلے بزرگوں کے کلام سے استنباط و تخریج میں بحث کرتے ہیں اور مناظرہ و مجادلہ کے ذوق و اسلوب کی طرف منسوب ہیں، ہمارے لیے یہ ضروری نہیں ہے کہ ہم ان کی ہر اس بات میں ان کی موافقت کریں جو ان کے منہ سے نکل جائے، کیونکہ وہ بھی مرد ہیں اور ہم بھی مرد ہیں اور یہ معاملہ ہمارے اور ان کے درمیان کوئی کے ڈول کی طرح گھومتا ہے۔“

اس لیے میں یہ گزارش ضروری سمجھتا ہوں کہ افراط و تفریط دونوں سے بچنے اور اعتدال و توازن سے کام لیتے کی ضرورت ہے، کیونکہ نہ ضروریات سے انکار کیا جاسکتا ہے اور نہ ہی تحفظات کو نظر انداز کر دینا انش مندی ہے۔ سچی بات وہی ہو گی جو ان دونوں کو سامنے رکھ کر ہو گی۔ اللہ تعالیٰ ہم سب کو صحیح رخ پر چلنے اور اس پر استقامت کی توفیق سے نوازیں۔ آمین یا رب العالمین۔“

میں نہیں سمجھتا کہ ان واضح تصريحات کے بعد بھی کسی دوست کے لیے اس حوالے سے میرے یا الشریعہ کے موقف کے بارے میں تذبذب کا شکار رہنے کا کوئی جواز باقی رہ جاتا ہے، بالخصوص اس صورت حال میں کہ حدود و متعزیات کے بارے میں جمہور امت اور اہل علم کے اجتماعی موقف کی ترجیمانی کے لیے خدمیرے درجنوں مضامین ”الشرعیہ“ میں وقاً فو قتاشائع ہو چکے ہیں اور ان کا مجموعاً یک کتابی تکلیف میں بھی موجود ہے۔ اس کے باوجود اگر کچھ دوست تر دکا شکار ہیں تو ان کی تسلی کے لیے عرض کر رہا ہوں کہ ”الشرعیہ“ اور رقم المحرف کا موقف اور علمی دائرہ کاروہی ہے جس کا سطور بالا میں تفصیل کے ساتھ تذکرہ ہو چکا ہے۔ اس موقف اور علمی دائرے سے ہٹ کر ”الشرعیہ“ میں شائع ہونے والی کوئی بھی تحریر، خواہ وہ عزیزم حافظ محمد عمر خان ناصر سلمہ کی ہو یا کسی اور دوست کی، وہ مباحثہ کا حصہ تو ہو سکتی ہے لیکن ”الشرعیہ“ کا موقف نہیں اور نہ ہی وہ رقم المحرف کا موقف ہے۔ ہم نے محمد اللہ تعالیٰ بیشتر اعتدال و توازن کا راستہ اختیار کیا ہے۔ ہمیں نہ اس تجدید سے اتفاق ہے جس میں امت کے اجتماعی تعامل اور اہل سنت کے علمی مسلمات کا لامانند رکھا گیا ہو، اور نہ ہی اس تشدید کے لیے ہمارے پاس کوئی جگہ ہے جو جزئیات و فروع پر جمود کی یہ کیفیت پیدا کر دے کہ وقت کے نگزیر تقاضوں اور علمی ضروریات سے ہی آنکھیں بند کر لیں۔ ہم نے اپنا موقف اور مقدمہ پوری وضاحت کے ساتھ ارباب علم و انش کے سامنے پیش کر دیا ہے۔ اس پر کوئی صاحب علم دوست سنجیدگی کے ساتھ قلم اٹھائیں اور علمی انداز میں ہماری رہنمائی فرمائیں تو ہم شکر و سپاس کے ساتھ ان کا خیر مقدم کریں گے اور ان سے استفادہ کریں گے۔ امید ہے کہ ارباب علم و انش ہماری اس گزارش پر سنجیدگی اور ہمدردی کے ساتھ غور فرمائیں گے۔ اللہ تعالیٰ ہم سب کو صراط مسقیم پر چلنے کی توفیق سے نوازیں۔ آمین یا رب العالمین۔

(ابوعمار زہد الرشیدی)